

مرثیہ

شہیدِ حق

نومبر ۲۰۱۷

طبعِ رسا بنا مجھے خاتانی قلم
ہو جائے مجھ سے دور یہ ویرانی قلم
بڑھتی ہے اس سے قوتِ ایمانی قلم
لکھ مرثیہ ، دکھا ذرا جولانی قلم
ذکرِ علی و آلِ علی یوں نصیب ہو
میرا قلم ہمیشہ ہی حق کا نقیب ہو
قرطاس کی زمیں پہ چلے اشہبِ قلم
اشعار صف بہ صف چلے آئیں بہ چشمِ نم
ذکرِ حسین کرتا رہوں اس طرح رقم
سامانِ نجات کا بنے ، قائم رہے بھرم
شعر و سخن کے شہر میں عزت بنی رہے
باقی اگر رہے تو یہی شاعری رہے
کیوں کر کروں نہ شکرِ خدا بارہا ادا
خالق نے مجھ کو ذہنِ رسا کر دیا عطا
الفاظ کا خزانہ ملا واہ مرحبا
اور ان میں ربط و ضبط کا خوش گُن معاملہ
دے کر زبان اس طرح رتبہ بڑھا دیا
حیوان سے جدا کیا انسان بنا دیا
یہ ہی نہیں فقط کہ زباں اُس نے دی مجھے
الفاظ کی سکھائی ہے جادوگری مجھے
ذوقِ سلیم بخشا ، ملی شاعری مجھے
دے کر علوم ساتھ ہی دی آگہی مجھے
عقل و شعور ہو گئے یوں دل پہ منطبق
صد شکر مجھ کو مل گئی نطقِ صفا و صدق

خالق نے کیا کیا رکھے نہ جوہر زبان میں
لہجوں کے ڈالے سینکڑوں تیور زبان میں
پوشیدہ کیسے کیسے ہیں منظر زبان میں
ہر بات ہو رہی ہے اجاگر زبان میں
میٹھی زبان لائے وہ ہتھیار کے بغیر
دشمن کو زیر کر دیا تلوار کے بغیر
ایسے چلے نسیم سخن لالہ زار میں
الفاظ جیسے پھول کھلے ہوں بہار میں
مصرعے کہ جیسے سرو و صنوبر قطار میں
کیا کچھ نہیں زبانِ جواہر نگار میں
ہو گر عطا ، ہو حمدیہ و نعتیہ کلام
نوحہ ہو مرثیہ ہو کبھی منقبت ، سلام
پُرسوز دل نہ ہو تو ہے بیکار یہ زباں
الفاظ میں اسی سے تو بھرتی ہیں بجلیاں
بڑھتی چلی ہی جاتی ہے پھر طاقتِ بیاں
دل ساتھ ساتھ عقل کے ہوتا ہے جب رواں
ہوتی رقیق قلب کی ہے بات پُر اثر
دائم نقوش ہوتے ہیں پھر ثبت ذہن پر
سچائی جس میں ہو ، ہے وہی معتبر کلام
سچ کے بغیر چلتا نہیں کوئی بھی نظام
سچ عالی مرتبت ہے تو سچائی ” حُرّ مقام “
سچ ہے یہی کہ جھوٹ کو حاصل نہیں دوام
حق بات سے اگر کوئی جلتا ہے تو جلے
”کہتا ہوں سچ کے جھوٹ کی عادت نہیں مجھے“

کھلتے گلاب حق کے اگر ہوں سرِ چمن
رہتی نہیں ہے ذہن کے زندان میں گھٹن
حق بات لے کے آتی ہے چہرے پہ اک پھبن
ہوتے نہیں ہیں جھوٹ کے پاؤں جناب من
جھوٹوں پہ بھیجی جاتی ہے لعنت سنو سنو
قرآن کہہ رہا ہے کہ سچوں کے ساتھ ہو
جو حق کو اور سچ کو بناتا ہے راہبر
طے کرتا ہے وہ راستے بے خوف اور خطر
آسان اس کی منزلیں ، آسان رہ گزر
چھوڑے جو حق کا ساتھ ، کرے ظلم نفس پر
باطل پسند آتا ہے ہر اک شریہ کو
حق یہ ہے ، حق ہی رکھتا ہے روشن ضمیر کو
کچھ لوگ بولنے سے نہ آتے ہیں باز جھوٹ
کچھ کا دفاع فریب ہے کچھ کا محاذ جھوٹ
چھوٹا کسی کا جھوٹ کسی کا دراز جھوٹ
تاریخ دان کچھ لکھیں تاریخ ساز جھوٹ
ڈالیں جو بادشاہوں کی تاریخ پر نگاہ
کھل جائے گا کہ کون ہیں جھوٹوں کے بادشاہ
سچ میں بدل تو سکتا نہیں جھوٹ جھوٹ ہے
ہر جا یہ سکہ چلتا نہیں جھوٹ جھوٹ ہے
اس کا گرا سنبھلتا نہیں جھوٹ جھوٹ ہے
دل کیا کرے ، بہلتا نہیں جھوٹ جھوٹ ہے
آزردگی کی ، رنجش و بغض و عناد کی
سچ تو ہے یہ کہ جھوٹ ہے جڑ ہر فساد کی

مت جھوٹ بولنے کہ یہاں شہہ کو مات ہے
حق کے بغیر زندگی تاریک رات ہے
سو بات کی حضور یہی ایک بات ہے
دنیاۓ بے ثبات میں سچ کو ثبات ہے
مشکل حیات جیسے ہے دانائی کے بغیر
مذہب نہ رہ سکے کبھی سچائی کے بغیر
روزِ ازل سے ہے حق و باطل کا معرکہ
قابیل سے یزید تک ، اس سے بھی سوا
اکیسویں صدی میں بھی جاری ہے سلسلہ
جب تک حیات باقی ہے اس کو بھی ہے بقا
باطل کا سرنگوں کیا حق نے جہاں ہوا
حق کو چھپایا جتنا وہ اُتنا عیاں ہوا
اسلام کی جو ڈالیں تواریخ پر نظر
پھر کچھ پتہ چلے گا بشر میں ہے کتنا شر
سب مستند حدیث و روایات چھوڑ کر
لکھتے ہیں جھوٹ اور اسے کہتے ہیں معتبر
کتنے مزے سے کہتے ہیں وہ زہر کو دوا
” اس سادگی پہ کون نہ مرجائے اے خدا“
تاریخ میں رقم ہیں بہت یوں تو معرکے
باطل سے دور ، حق سے قریں کون کون تھے
منظر مباہلے کا بھی پیشِ نظر رہے
حق کی گواہی دینے کو بس پنجن ہی تھے
ایمان کی ہے بات چلو مانتے تو تھے
عیسائی ایسے ، اچھے مسلمان سے تو تھے

لے کر جو بچتن کو چلے سرورِ جہاں
حسنین اور زہراء، علی اُن کے درمیاں
تھا مختصر سا قافلہ حق رواں دواں
وہ پاسبان حق تھے تو حق اُن کا پاسباں
دیکھا جو پادری نے تو چلا کے یہ کہا
ہٹ جاؤ ان کے سامنے سے چھوڑو راستہ
حیران تھے یہ لوگ کہ اہلِ حرم ہیں کون
جو نور مل گئے ہیں یہ سارے بہم ہیں کون
روشن جبینیں جن کی ہیں یہ محترم ہیں کون
جو حق کے پاسبان ہیں یہ ذی حشم ہیں کون
آئی ندا یہ مرضی حق ہیں جہان میں
یہ ہستیاں ہیں ذکر ہے جن کا قرآن میں
حق بین و حق پرست و حقدار و حق شہید
ہے کون ایسا چادرِ تطہیر کی قسم
یہ وہ ہیں جن کے نور سے روشن زمیں ، ارم
آیاتِ حق جہان میں کرتے ہیں جو رقم
ہوتا ہے ظلم و جور کا سینہ ان ہی سے شق
دنیا کو یہ پڑھاتے ہیں حق بات کا سبق
بالا ہے بات یہ مری ادراک و فہم سے
ان ہستیوں پہ جھوٹ کی تہمت اگر لگے
کیسا شقی ہے وہ کہ جو یہ بات کہہ سکے
اور اس کے بعد بھی وہ مسلمان ہی رہے
امت نبی کی ایسا کرے غور تو کرو
کیوں پانی پانی شرم سے انسانیت نہ ہو

حق پر نہ آیا اس سے کوئی سخت مرحلہ
دربار میں خلیفہ کے جاتی ہیں سیدہ
باغِ فدک کا پیشِ نظر ہے مقدمہ
جھٹلایا جا رہا ہے کہیں دیکھئے ذرا
جن کو نبی ﷺ نے ”بضعۃ منیٰ“ کہا ، انہیں
صدیقہ طاہرہ کا لقب جن کا تھا ، انہیں
پہچانا ہے حق کو تو آؤ علی کے گھر
دیکھو ذرا چمکتے رسالت کے یہ گھر
یہ پنجن ہیں ، جن سا نہیں ہے کوئی بشر
حق ہے یہیں پہ بھٹکو نہ ہرگز ادھر ادھر
بد عہدی گر نہ ہو جو کسی کی سرشت میں
وہ فرق جانتا ہے بہت خوب و زشت میں
یہ خانوادہ حق کی نشانی ہے بے گماں
قائم ہے ان سے سر پہ صداقت کا آسمان
ان کے بغیر مل نہ سکے گی کہیں اماں
حق ان کی گود میں ہی تو پل کر ہوا جواں
حقانیت پہ ان کی جو انگلی کوئی اٹھائے
مجنوں نہ پھر کہیں تو کہیں کیا کوئی بتائے
آیات دیکھ ان کی تو شانِ نزول دیکھ
سیرت نبی کی پڑھ ذرا قولِ رسول دیکھ
کس کو کیا ہے رد کیا کس کو قبول دیکھ
دیتے ہیں کس کے واسطے سجدے کو طول دیکھ
یہ دیکھ تو خدا سے نبی ﷺ کیا دعا کریں
”یارب تو حق کو پھیر جدھر کو علی پھریں“

یہ بھی عجیب فکر ہے اچھا برا ہے ایک
الفاظ مختلف ہیں مگر مدعا ہے ایک
بازار سے ملے جو وہ کھوٹا کھرا ہے ایک
یعنی سمجھ لیں آپ کہ گھوڑا گدھا ہے ایک
جو بات کرنی ہے وہ بہت صاف کیجئے
للہہ کچھ تو آپ بھی انصاف کیجئے
آپس میں لڑ رہے ہوں کہیں پر جو دو بشر
حق پر ہوں دونوں ہو نہیں سکتا ہے یہ مگر
ان کو کہے گا کون بھلا صاحبِ نظر
جن کو خبر نہ ہو ہے کہاں خیر ، شر کدھر
ماتم کریں نہ عقل پہ اس کی تو کیا کریں
جو فرق کر سکے نہ سیاہ و سفید میں
موقع اسی کا ہے کہ کریں بات بر محل
دیکھیں اس آئینے میں ہی صفین اور جمل
ملتا نہیں ہے آپ کو گر اس کا کوئی حل
قولِ رسولِ پاک پہ پھر کیجئے عمل
مومن کے ہاتھ یہ نہیں ، یہ حق کے ہاتھ ہیں
”حق ہے علی کے ساتھ علی حق کے ساتھ ہیں“
آساں نہیں ہیں حق و صداقت کے راستے
اس رہ پہ چلنے کو تو ہیں درکار حوصلے
ممکن یہاں سفر ہے تو پختہ یقین سے
اس کے بغیر راہ صداقت نہ مل سکے
صحرائے ظلم و جور میں دیتے ہیں وہ اذال
حق جن کے پاس ہے وہی ثابت قدم ہیں یاں

خورشیدِ حق طلوع ہوا کربلا میں جب
ظلم و ستم کی ڈھلنے لگی پھر سیاہ شب
کھلنے لگے ہر ایک کے پھر تو حسبِ نسب
ظاہر تھا صاف صدق و ضلالت میں فرق اب
چھپ سکتی تھی کہیں بھی نہ کوئی منافقت
برہنہ ہوگئی تھی جہاں میں یزیدیت
نکلا تھا ایک لشکرِ دیں حق کی راہ میں
حق سے زیادہ کچھ نہ تھا اس کی نگاہ میں
تھے حق پرست سارے حسینی سپاہ میں
جھکتے تھے وہ خدا کی فقط بارگاہ میں
حقانیت کی موت تھی بیعت یزید کی
کیسے بھلا وہ کرتے اطاعت یزید کی
آئے حسینِ کرب و بلا میں بصدِ نیاز
اب لازمی تھا ہو حق و باطل میں امتیاز
دن لوٹ آئیں پچھلے کہ جب تھے شہہ حجاز
کرب و بلا میں پہلی سی قائم ہو پھر نماز
اُتریں خزاں رسیدہ درختوں پہ پھر شمر
اور پھلنے پھولنے لگے اسلام کا شجر
دشوار کھلنا پھولوں کا تھا ریگ زار میں
ڈھلتے بگولے کس طرح ابر بہار میں
لو کیسے لیتی صحنِ چمن کو حصار میں
جنگل بدلتا کیسے حسین مرغ زار میں
حق کو کہاں سے ملتا کوئی چہرہ حسین
کیسے نکھرتی مذہبِ اسلام کی جبین

آئی ندا کہ خون سے نکھرے گا اب چمن
قربانی چاہئے یہی قدرت کا ہے چلن
خونِ حسینِ واضح کرے گا صلحِ حسن
پھولوں میں اب اسی طرح آئے گا بانگین
دیں کو نکھارنے کا بنے گا یہی سبب
ہوگا تمام فیصلہ کرب و بلا میں اب
کہنے لگے حسین کہ حاضر ہے میری جاں
میں دشتِ کربلا کو بناؤں گا آسمان
میرا تن بُریدہ ہی اب ہوگا حق نشان
اسلام ہوگا میرے لہو سے ہی پُرفشاں
چمکے گا دین ، حق و صداقت کے نور سے
آئے گی اب تجلی یہاں کوہِ طور سے
حقانیت کے دیپ جلاؤں گا راہ میں
گھر بار سب لٹاؤں گا میں تیری چاہ میں
قرباں پس کروں گا اسی بارگاہ میں
اصغرؑ بھی ساتھ آئے گا میری سپاہ میں
پیاسوں کی یاد سب کو ابد تک رُلانے گی
حق پر ہے کون تشنہ لبی یہ بتائے گی
شاہد ہے اس کی آج بھی تاریخِ کربلا
جو کچھ کہا حسین نے پورا اُسے کیا
روشن کچھ اور ہوگیا پھر حق کا راستہ
تنہا تھے اب حسین بہ میدانِ کربلا
آزردگی سے کہتے تھے یہ فوجِ شام سے
کیا چاہتے ہو ظالمو حق کے امام سے

ہوں فاطمہؑ کا لال علی کا پسر ہوں میں
حق جس پہ ناز کرتا ہے وہ نامور ہوں میں
حق بین و حق شناس ہوں میں حق نگر ہوں میں
ظلمت ہو جس سے خوفزدہ وہ سحر ہوں میں
لکھواتے کیوں ہو ذلت و نکبت نصیب میں
مجھ سا امام ہے نہ بعید و قریب میں
حجت تمام کر کے رُکے شاہِ دین جب
حملے کے واسطے ہوئے تیار بے ادب
اُٹھا سپاہِ شام سے اک شور اور شغب
قتلِ حسینؑ کو بڑھے بے دین اُف غضب
کہتے شقی تھے دین کے رہبر کو مار دو
تھا شور ابنِ ساقی کوثر کو مار دو
چاروں طرف حسین کے تھا اک جمِ غفیر
بد فکر ، بدنہاد ، بد اعمال ، بے ضمیر
سارے ہی فوجِ شام میں تھے نفس کے اسیر
مارا کسی نے نیزہ چلایا کسی نے تیر
تاریکی اور اندھیرے کا در باز کر دیا
باطل نے حق سے جنگ کا آغاز کر دیا
اُمید جب رہی نہ کوئی فوجِ شام سے
مولا نے ذولفقار نکالی نیام سے
قبضے پہ ہاتھ رکھ کے کہا یہ حسام سے
لے آج اپنی پیاس بجھا خوں کے جام سے
باطل کو یوں مٹا دے کہ حق معتبر رہے
چل اس طرح کہ یادِ علیؑ کا پسر رہے

سُن کر یہ بات ناز سے کافر ادا چلی
پہنچی ادھر جو سر پہ اُدھر سے قضا چلی
کٹ کٹ کے بدنہاد گرے تیغ کیا چلی
ہر ذی نفس کے واسطے بس اک دفعہ چلی
تیغِ دودم علیٰ کے پسر کی اساس تھی
مُنکر کو صرف مارتی تھی حق شناس تھی
پہنے ہوئے لہو کا لبادہ وہ زرق برق
گرتی تھی دشمنوں کی صفوں پر مثالِ برق
چہرے پہ غیض تھا تو ٹپکتا جبیں سے عرق
چلتی جہاں بھی کرتی تھی دشمن کو خون میں غرق
یگنی کا ناچ ایسا عدو کو نچاتی تھی
جس جا پہ جاتی کشتوں کے پشتے لگاتی تھی
ٹپکا کے خون کہتی تھی میں ذولفقار ہوں
دیکھو مجھے کہ نابغہ روزگار ہوں
اک لچھے میں ہزاروں کے میں آر پار ہوں
ہوں ایک ، پر سمجھتے ہیں سب ، بے شمار ہوں
لائی ہوں موت ، آتی ہوں جب تیغ زن کے پاس
آئے کوئی عدو ذرا شاہِ ذمن کے پاس
بے چین تیغ تھی تو فرس بھی تھا بے قرار
پاؤں سے بڑھ کے روندتا ، گرتا جو شہسوار
ڈر ڈر کے دور بھاگتے اُس سے ستم شعار
وہ ذولجناح تھا کہ کوئی برق تاب دار
قدموں سے اس کے ریت کے ذرات اُڑتے تھے
جب مارتا سموں کو تو شعلے نکلتے تھے

تلوار جب چلاتے تھے تیزی سے شاہ دیں
تھراتا آسمان تھا اور کانپتی زمیں
قدموں میں اُن کے موت رگڑتی تھی اب جبین
رکھ دیتے تھے اُلٹ کے صفوں کی صفیں وہیں
لہراتے جب حسین کہیں ذولفقار کو
حد ہے لعیں پکارتے پرودگار کو
خود کو سمجھتے تھے جو بڑے نامور گرے
اُٹھ کر ادھر کھڑے ہی ہوئے تھے ادھر گرے
پتے تھے گویا شاخوں سے جو ٹوٹ کر گرے
بارش کی بوندوں کی طرح واں سر پہ سر گرے
دل تھا یہ تیغ کا کہ کرے سب تہس نہس
آئی ندا فلک سے یہ بس اب حسین بس
یہ سُن کے تیغ روک لی شاہِ انام نے
حسرت سے آسمان کو دیکھا امام نے
چھوڑا فرس کو ایسے شہہ تشنہ کام نے
آئیں فلک سے فاطمہ بیٹے کو تھامنے
حق کی بلندی کے لئے سجدہ ادا کیا
تعمیلِ حکمِ رب تھی جو سر کو جھکا دیا
بس یاں گرے حسین وہاں فتنہ گر بڑھے
نیزے بڑھے کہیں ، کہیں تیر و تیر بڑھے
چاروں طرف سے بانی شر تیز تر بڑھے
اک سر کو کاٹنے کے لئے لاکھ سر بڑھے
کرگس سے چھپے فاطمہ کے نورِ عین پر
تلواریں ساری ٹوٹ پڑیں پھر حسین پر

یوں خوں بہا کہ ہو گیا دریا لہو لہو
خونِ حسینِ کر گیا صحرا لہو لہو
تھا فرقِ پاک زخمی تو چہرہ لہو لہو
جسمِ حسین تھا سارے کا سارا لہو لہو
ظالم پکڑ کے کھینچتے تھے سر کو بالوں سے
حق پائمال ہوتا تھا گھوڑوں کی ٹاپوں سے
اے خانہ صداقتِ ایمان سلام ہو
اے خاندانِ ہادی دوران سلام ہو
اے خانوادہء شہ شاہان سلام ہو
اے خسروانِ منبعِ ایقان سلام ہو
دل سے دعا ہے حق کا ہو قائم یہاں نظام
مظہر یہ مرثیہ ہے شہیدانِ حق کے نام

تمت بالخیر